



## सेम्स मेडिकल कॉलेज में दीक्षा एवं अकादमिक पुरस्कार समारोह सम्पन्न नवदीक्षित चिकित्सकों ने ली सेवा की शपथ

श्री अरविन्दो इंस्टीट्यूट ऑफ मेडिकल साइन्सेस ( सेम्स ) मेडिकल कॉलेज के एम0बी0बी0एस0 प्रथम बैच के चिकित्सकों का दीक्षा समारोह प्रदेश के चिकित्सा एवं लोक स्वास्थ्य मंत्री श्री अनूप मिश्रा के मुख्य आतिथ्य में सम्पन्न हुआ। उद्योग मंत्री श्री कैलाश विजयवर्गीय द्वारा कार्यक्रम की अध्यक्षता की गयी एवं श्री महेन्द्र हार्डिया, लोक स्वास्थ्य राज्य मंत्री, विशेष अतिथी के रूप में उपस्थित थे। वर्ष 2004 में सेम्स मेडिकल कॉलेज के स्थापना वर्ष में एम0बी0बी0एस0 प्रथम वर्ष पाठ्यक्रम में प्रवेश लेने वाले छात्र इस वर्ष अपनी उपाधि प्राप्त कर चिकित्सक के रूप में रूग्ण मानवता की सेवा करने के लिये तैयार हैं, इस हेतु महाविद्यालय ने एक भव्य समारोह में उनका दीक्षाकरण किया तथा साथ ही चेयरमेन डॉ० विनोद भण्डारी ने सभी नवदीक्षित चिकित्सकों को निःस्वार्थ मानव सेवा की हिप्पोक्रेटिक शपथ भी दिलाई।

इस अवसर पर एम0बी0बी0एस0 के प्रथम बैच के छात्रों के साथ-साथ बी0डी0एस0, फिजियोथेरापी एवं नर्सिंग के प्रथम बैच के छात्रों को भी उनकी अकादमिक उपलब्धियों के लिये पुरस्कृत किया गया। फिजियोलॉजी में सर्वाधिक अंक प्राप्त करने वाले छात्र को डॉ० के०एस० शर्मा स्वर्ण पदक, एनाटॉमी में सर्वाधिक अंक प्राप्त करने वाले छात्र को डॉ० एस०के० व्यास स्वर्ण पदक, मेडिसिन में सर्वाधिक अंक प्राप्त करने वाले छात्र को डॉ० माखनलाल जैन स्वर्ण पदक, ई०एन०टी० में सर्वाधिक अंक प्राप्त करने वाले छात्र को डॉ० कमल नयन मुंजाल स्वर्ण पदक तथा एम0बी0बी0एस0 प्रथम प्रोफेशनल में प्रथम स्थान प्राप्त करने वाले छात्र को श्री विजय कुमार शर्मा स्वर्ण पदक से सम्मानित किया गया, साथ ही विश्वविद्यालय की प्राविण्य सूची में स्थान प्राप्त करने वाले सभी छात्रों को महाविद्यालय द्वारा पदक प्रदान किये गये। इस प्रकार कुल 50 मेधावी छात्रों को सम्मानित किया गया। प्रारम्भ में अतिथियों ने दीप प्रज्वलित कर कार्यक्रम का शुभारम्भ किया, भंडारी अस्पताल समूह के अध्यक्ष डॉ० विनोद भण्डारी ने अपने स्वागत उद्बोधन में समूह द्वारा स्थापित संस्थानों एवं उपलब्धियों की चर्चा करते हुए इस हेतु सभी के परोक्ष एवं प्रत्यक्ष सहयोग के लिये आभार व्यक्त किया। आपने महाविद्यालय में शीघ्र एम.डी., एम.एस व बी.एम. एम.सी.एच. सुपर स्पेशलिटी पाठ्यक्रम प्रारंभ करने की भी घोषणा की। समूह निदेशक डॉ० एस० भारती ने समूह का परिचय दिया जबकि चिकित्सा निदेशक डॉ० श्रीमती एस० बंस द्वारा वार्षिक प्रगति प्रतिवेदन का वाचन किया गया। डॉ० मोहित भण्डारी ब्रांड सेम्स शीर्षक से समूह की विकास यात्रा की चित्रमय प्रस्तुति दी। अधिष्ठाता डॉ० एस०डी० जोशी ने आभार प्रदर्शन किया।

कार्यक्रम के मुख्य अतिथि स्वास्थ्य मंत्री श्री अनूप मिश्रा ने अपने उद्बोधन में कहा कि इस संस्था की शुरुआत डॉ. विनोद भण्डारी के एक जुनून से हुई थी वह बरकरार रहना चाहिये। छात्र यह समझें कि उनकी पढाई अभी पूरी नहीं हुई है। उन्हें पी.जी. सुपर स्पेशलिटी कोर्सेस करना हैं। देश को उनकी जरूरत है। आपको डा. मोहित भण्डारी का कथन भी नहीं भूलना चाहिये कि मरीज के लिये आप भगवान की तरह हैं। भगवान किसी के साथ भेदभाव नहीं करता, इसी तरह आपको भी बिना किसी भेदभाव के उसका इलाज करना चाहिये। पब्लिक प्राइवेट पार्टनरशिप के तहत श्री अरविंदो मेडिकल कालेज एक बड़े ट्रेनिंग सेंटर के तौर पर विकसित होगा। ट्रेनिंग सेंटर के लिये धन राशि शासन उपलब्ध करायेगा।

इस अवसर पर बड़ी संख्या में समूह के सभी महाविद्यालयों के प्राचार्य, प्राध्यापकगण, छात्र एवं उनके अभिभावक तथा आमंत्रित गणमान्य अतिथीगण उपस्थित थे।

इस अवसर पर सांस्कृतिक कार्यक्रम का भी आयोजन किया गया था, जिसमें समूह के सभी महाविद्यालयों के छात्रों ने रंगारंग सांस्कृतिक प्रस्तुतियों दी। अन्त में एम0बी0बी0एस0 प्रथम बैच के सभी उपाधिधारी नवदीक्षित चिकित्सकों को एक चल समारोह के रूप में गाजे-बाजे के साथ बिदाई दी गयी, जिसमें चेयरमेन डॉ० विनोद भण्डारी सहित सभी प्राचार्य, संकाय सदस्य एवं अन्य छात्र सम्मिलित हुए।